



Dun Ġammari Azzopardi f'għeluq il-75 sena minn mewtu

minn Keith CILIA DEBONO B.Sc., M.B.A.(Henley), M.Phil. (Maastricht)



Wiehed mill-qassisin tal-Mosta li ftit baqa' maghruf huwa Dun Ġammari Azzopardi. Ghalkemm huwa habrek hafna għall-ġid ta' l-erwieh, kemm minhabba fil-mewt tieghu qasir il-ghomor; u kemm minhabba f'xi diffikultajiet li sab ruhu fihom, ma lahaqx wettaq dak kollu li xtaq jagħmel f'hajtu.

Dun Ġammari¹ tweled il-Mosta fis-7 ta' Ġunju 1887, iben ta' Ġuzeppi u Marija mwielda Galea, u tghammed fir-Rotunda minn Dun Anġ Camilleri.² Il-parrinijiet tal-Magħmudija tieghu kienu Salvu u Grazzja Galea, it-tnejn mill-Mosta u qraba tal-familja Azzopardi. Ta' min jghid li l-familja Azzopardi kienet imhallta mal-familja Galea li tat lill-Mosta lill-Arċipriet Dun Pawlin kif ukoll mal-familja Vella, li fosthom harġu minnha l-edukatur u storiku Emanuel Benjamin Vella, u l-ghalliem Benjamin Vella, it-tnejn neputijiet ta' Dun Ġammari.³



Dun Ġammari Azzopardi (1887-1934)

Dun Ġammari⁴ hass fih minn kmieni x-xewqa li jsir qassis; u għalhekk wara li temm l-iskola Primarja (jew elementari kif kienu jsejthulha dak iż-żmien) fil-Mosta, dahal is-Seminarju u ġie ordnat saċerdot fil-21 ta' Diċembru 1912, mill-Isqof Angelo Portelli.⁴ Wara li qaddes huwa beda biex jagħti ruhu għat-tagħlim tad-duttrina fil-parroċċa tal-Mosta, fejn kien jghin lill-qassis Mosti Dun Karm Gauci, li kien jiehu hsieb din il-hidma. Dak iż-żmien

f'Malta dan it-tagħlim kien nieqes; u għalkemm il-Maltin sa minn dejjem urew herqa kbira fil-prattika tar-religjon, kienu neqsin mit-tagħrif meħtieġ. Dun Ġammari kien wiehed minn ta' l-ewwel minn dawk li fehmu s-siwi tal-moviment li kien qiegħed jibni Dun Ġorġ Preca. X'aktarx li hu kien jaf lil Dun Ġorġ mill-qrib u, bla dubju għenu biex jiftah żewġ ċentri tad-duttrina fil-Mosta - wiehed għall-irġiel u iehor għan-nisa.

Minn ittra li kiteb lill-Isqof fit-12 t'April 1916, Dun Edgar Salomone - qassis Mosti - jirriżulta li Dun Ġammari għall-habta ta' l-1916 kien

jippresedi l-laqqhat u kien ifisser it-tagħlim religjuż lil dawk li kienu jattendu ċ-ċentri. Is-'superjur' li kien jiehu hsieb iċ-ċentru tas-subien kien Manwel Vella, għalliem - li ma kien hadd għajr Emanuel Benjamin Vella, in-neputi ta' Dun Ġammari.⁵ Is-'superjura' li kienet tiehu hsieb iċ-ċentru tal-bniet kienet s-Sinjorina Carmela Camilleri li kienet ġara tal-familja Azzopardi, u li kienet għalliema fl-iskola primarja tal-Mosta.⁶

Bil-hsieb li jsahhah it-tagħlim tad-Duttrina fil-parroċċa, l-Arċipriet ta' dak iż-żmien - Dun Pawl Mallia - għal dik il-habta, qabbad lill-qassis Mosti Dun Edgar Salomone biex imexxi l-Oratorju tas-subien. Il-hsieb tal-parroċċa kien li jkun hemm Oratorju wiehed għas-subien u li jmexxih Dun Edgar. Dun Edgar dahal b'ruhu u b'gismu għal din il-hidma u ma damx ma ra xkiel fiċ-ċentri tal-Mużew li kienu qegħdin jehdulu t-fal mill-Oratorju tieghu. Kien għalhekk li baġħat ilment bil-miktub lill-Isqof. L-Isqof, minn naha tieghu, għadda l-ilment lill-Kummissjoni li kien waqqaf ftit qabel hu stess biex tistharreġ il-hidma ta' Dun Ġorġ Preca. Waqt li fix-xhieda tagħhom diversi kappillani u qassisin delegati minnhom ma kellhomx għajr tifhir għall-hidma tas-Socjetà tal-MUSEUM,




Il-kalċi u l-patena li kien juża Dun Ġammari għall-Quddies, flimkien mal-ilbies tal-għażel tal-kalċi meħjut u rakkmat bid-deheb minn oħtu Ursola.

kien Dun Edgar wahdu li oġġezzjona ghal din il-hidma providenzjali. Il-Kummissjoni, wara li qrat l-ilment u semgħet ix-xhieda dwarha, ma hadet ebda deċiżjoni - x'aktarx fehmet li dak l-ilment kien miktub fis-sahna u magħmul bl-ghaġġla. Madankollu b'xorti hażina, il-hidma tas-Socjetà tal-MUSEUM fil-Mosta dik il-habta ntemmet hesrem u kellhom jghaddu qrib tletin sena biex fl-1946 infetħ l-ewwel Ċentru uffiċjali tal-MUSEUM fil-Mosta. Sadattant Dun Ġamm kien halla din id-dinja⁷; iżda s-Socjetà tal-MUSEUM kienet kisbet għarfien mill-Knisja u kienet rabbiet gheruqha sew fil-gzejjer Maltin. Dan l-incident sfortunat ma setax ma wegġax lil Dun Ġammari, l-aktar minhabba f'xi kummenti li saru minn min għamel l-ilment u li xejn ma kienu jisthoqq lill-qassis twajjeb.

Minn dak li ktibt jidher ċar li Dun Ġammari kien indaħal fit-twaqqif tal-bidu tal-moviment tal-MUSEUM, qabel ma' l-moviment ingħata għarfien uffiċjali mill-Isqof Caruana bid-digriet tat-12 t'April, 1932. Ghalkemm l-isem ta' '*Società Doctrinae Cristiana*' (S.D.C.) kien ingħata flimkien ma' l-għarfien uffiċjali t-titlu ta' M.U.S.E.U.M. li kienu jafuha bih hafna nies sa mill-1907 ma tnehiex. Dan it-titlu kien ingħaziel mill-moviment u approvat minn San Ġorġ, il-Fundatur sa minn kmieni fil-hajja tal-moviment; u baqa' miegħu, ghalkemm bejn is-snin 1907-1932, is-Socjetà kienu jsibuha wkoll b'ismijiet oħrajn bħalma kienu '*Istitut ta' San Ġwann Battista*' u s-'*Socjetà tal-Papidi*' (li mbagħad fuq rakkomandazzjoni tal-Kummissjoni li twaqqfet mill-Isqof fl-1916 inbidel għal dak ta' '*Katekisti Ulied il-Papa*'). Għalhekk ma jistax wiehed ikun imqarra, meta jsostni li Dun Ġammari u l-kollaboraturi tiegħu taw bidu għall-hidma tas-Socjetà tal-MUSEUM fil-Mosta flimkien mal-Fundatur għall-habta ta' l-1916.⁸

Minkejja it-tfixkil li sab, Dun Ġammari ma qatax qalbu mill-ghajnuna ta' Alla u baqa' għaddej bil-



Il-kappella ta' Sant'Anna fil-Pwales fejn Dun Ġammari kien Rettur fis-snin ghoxrin tas-seklu l-iehor.


hidma pastorali tiegħu kemm fil-Mosta kif ukoll barra mir-raħal. Il-qofol ta' hajtu kien it-tagħlim tal-Kelma ta' Alla u s-salvazzjoni ta' l-erwieh. Fis-snin ghoxrin huwa nħatar Rettur tal-kappella ta' Sant'Anna fil-Pwales u kien imur regolarment hemm kemm biex iqaddes kif ukoll biex jilħaq mal-bżonnijiet spiritwali tal-gabillotti ta' dawk in-naħat. F'dawk iż-żminijiet il-mezzi tat-transport kienu iebesin. Dun Ġammari kien jittwassal il-Pwales fuq karettun, minn triq kemmxejn imħarbita, u hemm kien iqatta' bosta jiem 'il bogħod minn daru, f'daqsejn ta' għorfa mibnija mal-ġenb tal-kappella.⁹

Ta' min wiehed jgħid li din il-kappella għandha ġrajja twila marbuta magħha. Hija kienet inbniet qabel is-seklu tlettat fuq artijiet ta' Tommaso Xara. Fil-bidu kienet iddedikata lit-Twelid tal-Madonna - jew il-Vitorja, kif nafuha aħna. Il-kappella kienet profanata diversi drabi u kull darba tbierket mill-ġdid. Iżda meta xi suldati Franċiżi li niżlu Malta fl-1798 għamlu herba minnha u qerdu għal kollox il-kwadru titulari b'daqqiet tal-bajjunetti, min kien jiehu hsieb il-kappella, qieghed kwadru ta' Sant'Anna minflok dak tal-Madonna li kien hemm qabel.¹⁰

Fiż-żmien li Dun Ġammari kien rettur tal-kappella, ċerta Gejtana (mlaqqma '*Taċ-Ċakkar*'¹¹) li kellha razzett fil-qrib, kienet tiehu hsieb it-tindif tal-kappella u kienet tagħmilha ta' sagristana. Dun Ġammari kien isib minnha ghajnuna siewja.

Dun Ġammari miet qabel il-gwerra. Matul il-gwerra l-kappella garrbet xi hserat minhabba f'hidma ta' l-ghadu u ghalkemm sarulha xi tiswijiet taht id-direzzjoni tal-Perit England (missier il-Perit magħruf Richard England). Il-kappella thalliet tintelaq, sakemm fis-snin tmenin beda jiehu hsiebha Patri Ugolin Xerri ta' l-Ordni Franġiskani Minuri. Wara dan, il-kappella għaddiet għal għand l-A.L.P.S. (għaqda ta' eks-studenti tal-Liċeo). Din il-għaqda bħalissa qieghda tiehu hsieb ir-restawr u l-manutenzjoni meħtieġa.¹²

Wiehed ma jkunx ta stampa shiha tal-hajja ta' Dun Ġammari jekk ma jsemmix ukoll il-hidma li wettaq fil-familja tiegħu stess, l-aktar f'dawk iż-żminijiet bikrin tas-seklu l-iehor meta l-membri tal-familja kienu jħarsu lejn xi qassis minn tagħhom bħala bastun u kienu jfittxuh għall-pariri f'kull ma kien jintheġilhom kemm għar-ruh kif ukoll għall-ġisem. Ma jistax jonqos li Dun Ġammari ma kellux sehem kbir fit-trobbija tat-tfal tal-familja Vella, l-aktar meta l-missier Klement, kien ikollu jqatta' żmien twil barra minn Malta, fl-Amerika, biex jaqla' l-ghixien tiegħu u tal-bqija tal-familja. Il-familja Vella baqgħet magħrufa sew fil-Mosta għall-għaqal tagħha u għas-sens ta' dmir u ta' dixxiplina. Ma jistax jonqos li s-suċċess li għamlu Emanuel Benjamin u hutu, fosthom Benjamin, fil-qasam edukattiv ma kellux il-bidu tiegħu fil-pedament sod li hadu fil-familja u ma jistax jonqos li Dun Ġammari ma kellux sehem f'dan.



Il-familja Vella, fosthom l-omm Carmela (oġt Dun Ġammarì), Klement il-missier, u l-ulied, fosthom Emanuel Benjamin u Benjamin (li jġi n-nannu tiegħi) - bil-wieqfa, it-tielet u r-raba' mix-xellug rispettivament.

Dun Ġammarì miet fil-5 t'April 1934, fl-età ta' sebgha u erbgħin sena. Il-quddiesa funebri tiegħu qaddisha l-Arċipriet ta' dak iż-żmien, il-Mostu Dun Girgor Borg. Dun Ġammarì ndifen fil-kannierja tar-Rotunda fil-qabar tal-qassisin.¹³

¹ Fir-registru ta' l-Ordinazzjoni (fil-Kurja) huwa mniżżel 'Giuseppe Maria' Azzopardi, ghalkemm kulhadd kien jafu bhala Dun Ġammarì u l-isem tiegħu kif jidher fuq il-kitba tal-magħmudija fil-parroċċa tal-Mosta huwa dak ta' Gio Maria. Ta' min wiehed iżid ukoll li l-isem tan-nannu tiegħu kien ukoll Gio Maria.

² Dik il-habta kien miet l-Arċipriet Dun Lawrenz Sciberras u kien qiegħed jagħmel floku neputih Dun Anġ Camilleri.

³ Dun Ġammarì huwa z-ziju tan-nannu tiegħi - Benjamin Vella.

⁴ L-Isqof Portelli, Dumnikan, kien l-Isqof Awżiljari ta' l-Isqof Pietru Pace.

⁵ L-isem 'Manwel Vella' jidher fil-lista tal-'papidi' tas-Soċjetà tal-MUSEUM għas-sena 1916.

⁶ Dun Ġammarì kien joqgħod fi Triq il-Kbira, hdejn l-istatwa ta' San Ġużepp. L-indirizz tiegħu dak iż-żmien kien: 204, Strada Reale. Is-Sinjorina Camilleri (Ta' Lajzar) kienet toqgħod fit-bibien lil hinn minn Dun Ġammarì.

⁷ Ara: Emanuel Cilia Debono - L-Oratorju tas-Subien 1916-1917, Soċjetà Piroteknika 15 t'Awwissu - Festa 2008.

⁸ Dan ma jnaqqas xejn mill-mertu ta' dawh (Mostin u oħrajn) li habirku mhux f'it biex iwaqqfu mill-ġdid ċentru tad-duttrina wara t-tieni gwerra dinjija fl-1946. Anzi dawn il-benefatturi (fosthom il-mibki Nikol Caruana u membri tal-familja Delicata u DeMartino) jisthoqqilhom għarfien xieraq, għax l-ewwelnett kieku ma kienx it-tahbit tagħhom il-Mosta ma kienx ikollha ferghat tal-MUSEUM kif għandha llum u t-tieninett għax l-esperjenza tas-snin 1916-1917 għamlitilhom il-hidma tagħhom aktar diffiċli.

⁹ Komunikazzjoni personali mogħtija minn mart l-iben ta' Gejtana ('Taċ-Ċakkar'), f'Novembru 2008.

¹⁰ Tagħrif miksub mill-internet. Hajr lil Walter, Glyn u Roderick Busuttill u lill-A.L.P.S.

¹¹ Dan hu konfermat min-nies tal-familja tiegħi li kienu jafu lil Dun Ġammarì.

¹² Tagħrif miksub mill-internet. Hajr lil Walter, Glyn u Roderick Busuttill u lill-A.L.P.S.

¹³ Hajr lil Kan. Dun Antoine Borg (illum Kappillan ta' l-Imġarr) ta' l-ghajnuna siewja tiegħu fit-tfittxija tiegħi, dwar meta twieled u meta miet Dun Ġammarì, fir-Registri Parrokkjali.

rotunda
Department Stores
9, Congress Road Mosta
Tel: 21411197 Fax: 21433634
email: rotundaltd@onvol.net